

बिरालाहरु

ऋषि बस्ताकोटी

एकाविहानै
चाहे तपाईं भान्सामा बस्नुस्
या गोठमा पस्नुस्
बिरालाहरु तपाईंका पछिपछि हुन्छन्
तपाईंले तपाईंकै
धन्सारको धान जोगाउन
पालेका बिरालाहरु
मानौं संसारका
सर्वोत्कृष्ट दास हुन्
यिनले तपाईंको
भलो मात्रै चिताउँछन्
तपाईंकै गुणगान मात्रै गाउँछन्
र सधैं तपाईंको अधिपछि धाउँछन् ।

तपाईंलाई लाग्ला
सधैं न्याउ न्याउ गरेर
पछि लाग्ने माया लाग्दा
बिरालाहरु तपाईंका पराइ हुनै सक्दैनन्
तपाईंकै रछ्यान चाटेर हुर्केका
उनीहरुले भान्सामा कराइ छुनै सक्दैनन् ।
सुस्सरी भन्न नपाउँदै
सेवामा हाजिर हुने सेवकलाई
तपाईं कसरी बाँगे सोच्न सक्नुहुन्छ र ।
तपाईंकै भान्सा रूँघेर बस्ने
धन्सार कुरेर बस्ने
इमान्दार रक्षकलाई
तपाईं कसरी भक्षक ठान्न सक्नुहुन्छ र ।

तर प्रिय मित्र, सत्य भनूँ
गुन वैगुन चिन्दैनन् बिरालाहरु
मायाको सही परिभाषा बुझ्दैनन् बिरालाहरु
अगाडि पर्दा पाउमै छाँद हाले पनि
पछाडि पर्दा तपाईंलाई पुज्दैनन् बिरालाहरु
तपाईंले 'सुरी' भन्न नभ्याउँदै
धुरी चढ्छन् बिरालाहरु
तपाईंका आँखा अगाडि
जतिसुकै इमान्दार रक्षक देखिए पनि
'मुसा' खोज्ने वहानामा
बिरालाहरुले तपाईंको
सर्वस्व छामी सकेका हुन्छन्
तपाईंको प्रत्येक आयाम नापी सकेका हुन्छन् ।

त्यसैले प्रिय मित्र
भात छोप्नुस्, दुध लुकाउनुस्
बिरालालाई बुझाएर भान्सा सुरक्षित हुँदैन
आफ्नै 'आची' पनि गुमनाम लुकाउने
बिरालालाई
धन्सारको धान सुम्पेर तपाईंको आकांक्षा सुरक्षित हुँदैन ।

